



Zəfərin Aprel səhifəsi

Müzəffər Ali Baş Komandan İlham Əliyevin rəhbərliyi altında rəşadətli Azərbaycan Ordusunun 2016-cı ilin aprelində düşmən üzərində qazandığı parlaq qələbədən 9 il ötür. Aprel döyüşlərində igid oğullarımız hərbi meydanında düşməni qarşılarında diz çökdürərək Azərbaycan bayrağını Lələtəpə yüksəkliyində əbədi dalğalandırdılar. Həmin tarixdə Lələtəpə yüksəkliyinə sancılan bayraq hələ də işğal altında olan torpaqlarımızın tezliklə azad olunacağına müjdəsini verdi.

2018-ci il iyunun 26-da Müzəffər Ali Baş Komandan İlham Əliyev Azərbaycan Silahlı Qüvvələrinin 100 illiyi münasibətilə keçirilən təntənəli hərbi paradıqda nitqi zamanı da məhz qarşıda xalqımızı gözləyən zəfərin xoş sorağını vermişdi: "2016-cı ilin Aprel döyüşlərində, 2018-ci il Naxçıvan əməliyyatında işğalçılardan azad edilmiş torpaqlarda Azərbaycan bayrağı qaldırıldı. Bunun çox böyük mənaəvi əhəmiyyəti var...

...Gün gələcək və bu gün işğal altındakı torpaqlar azad olunandan sonra orada qaldırılacaq Azərbaycan bayrağı Azadlıq meydanına gətiriləcək və hərbi paradıqda göstəriləcək".

Prezident İlham Əliyevin bu tarixi çıxışından cəmi iki il keçdikdən sonra həmin gün gəldi. 2016-cı ilin Aprel döyüşlərində düşməne sarsıdıcı zərbə vuran "dəmir yumruq" 2020-ci ildə qəti qələbə qazanaraq el-obamıza şanlı Şuşa zəfərini bəxş etdi.

Aprel döyüşlərindən başlanğıcını götürən və ölkəmizin, xalqımızın tarixinə yazılan bu Zəfər salnaməsinin altında qətiyyətli, əzmkar, vətənpərvər şəxsiyyət Prezident İlham Əliyevin qızıl imzası var. Dövlət başçısı hər zaman ön yüksək tribunalardan bəyan edirdi ki, torpaqlarımız mütləq düşmən işğalından azad ediləcək.

2017-ci il martın 31-də Azərbaycan Ordusunun Aprel qələbəsinin ildönümü ilə əlaqədar bir qrup hərbcimizlə görüşü zamanı da Azərbaycan Silahlı Qüvvələrinin Ali Baş Komandanı İlham Əliyev qətiyyətlə bəyan etmişdi: "Azərbaycan xalqı və dövləti heç vaxt işğalla barışmayacaq, öz ərazi bütövlüyünü nəyin bahasına olursa-olsun, bərpa edəcəkdir".

Parlaq qələbə

Ölkəmizi hərtərəfli inkişaf mərhələsinə yüksəldən Prezident İlham Əliyevin hər zaman gündəliyində duran vacib prioritet ərazi bütövlüyümüzün və suverenliyimizin təmin olunması idi. Buna görə də Silahlı

Qüvvələrin Ali Baş Komandanı müasir ordu quruculuğu işinə xüsusi diqqət yetirir, Azərbaycan Ordusunun arsenalını ən müasir silah və digər hərbi texnikalarla daha da zənginləşdirir, bir sözlə, ölkənin hərbi gücünü gündən-günə artırır. Çünki hər zaman sülh tərəfdarı olan Azərbaycan ATƏT-in keçmiş Minsk qrupunun vasitəçiliyi ilə münafişinin danışıqlar yolu ilə nizamlanması əvəzinə daha da müşkülə salındığının, dalana dirəndiyinin şahidi olurdu. Bu yarıtmaz qurum onilliklər boyu sadəcə vəziyyətin Ermənistanın xeyrinə əbədi olaraq dondurulmasına çalışmışdı. Digər tərəfdən də Ermənistan ilə Azərbaycan arasında danışıqların güc yolu ilə həlli versiyası da qərəzli mövqe tutan xarici ölkə və qurumlar (ATƏT-in keçmiş Minsk qrupu başda olmaqla) tərəfindən qəti şəkildə rədd edilirdi.

Azərbaycan isə sərgilənən bütün bu ikili standartlara, Ermənistanın hərbi təxribatlarına dözmək niyyətində deyildi.

Ermənistan havadarlarına və ətrafında məğlubedilməzlik mifi yaratdığı ordusuna güvənərək Azərbaycana qarşı dayanmadan hərbi təxribatlara əl atır, bu təxribatlarının qarşılıqsız qalacağını düşünürdü.

2016-cı ilin aprelində növbəti dəfə Ermonistan silahlı qüvvələri təxribata əl ataraq, mövqelərimizi, o cümlədən yaşayış məntəqələrimizi atəşə tutdu, Azərbaycana qarşı hücum keçdi. Ermənilərin bu təxribatı nəticəsində hərbcilərimizlə yanaşı, içərisində az yaşlının da olduğu mülki şəxslərimiz həlak oldular.

2016-cı il aprelin 2-də düşmən təxribatlarına cavab olaraq Azərbaycan Ordusu sürətli əks-hücum əməliyyatı ilə Füzuli, Cəbrayıl və Tərtər rayonlarının işğal altındakı ərazilərinin 2000 hektardan çox hissəsini azad etdi. Tərtər-Suqovuşan istiqamətində yolların nəzarətdə saxlanması təmin olundu. Həmçinin minlərlə hektar ərazi ordumuzun tam nəzarətinə keçdi. Ordumuzun güclü zərbələri nəticəsində düşmənin 30-dək tankı, 25-dən

çox artilleriya qurğusu və digər zirehli texnikası məhv edildi, 320 hərbcisi öldürüldü, 500-dən artıq döyüşçüsü yaralandı. Şanlı Azərbaycan Ordusunun yüksək peşəkarlığının göstəricisi olan Aprel döyüşlərində qəhrəman döyüşçülərimiz əlverişsiz mövqelərdən əks-hücum əməliyyatı apararaq strateji mövqələrə sahib oldular və təmas xəttini dəyişdirdilər. Bütün bu mühüm üstünlüklər təbii ki, sonrakı qələbələrimizin də əldə olunması üçün mühüm zəmin yaratdı.

Dörd gün sürən Aprel döyüşlərində torpaqlarımızı işğaldan azad etmək üçün irəli şğıyan qəhrəman döyüşçülərimiz düşməne nə yerdə, nə də göydə aman verdilər, bir həmlədə onların murdar nəfəslərini kəsdilər. Rəqif Orucov, Murad Mirzəyev, Təbriz Musazadə, Urfan Vəlizadə, Əbu Bəkir İsmayilov kimi neçə-neçə igidimiz ana torpaq uğrunda gözlərini qırpmadan canlarını qurban verib şəhadətcə ucaldılar.

Başlanğıc və zirvə: 4 gündən 44 günə

Dörd gün sürən Aprel döyüşləri zamanı düşmən Azərbaycan Ordusunun gücünü hərbi meydanında gördü və məğlubiyyətlərdən qaça bilməyəcəyini anladı. Bununla təcavüzkar və işğalçı Ermənistanın uzun illər ərzində guya güclü ordusunun olması haqqında yaratdığı mifin də sabun köpüyündən başqa bir şey olmadıqı ifşa edildi. Azərbaycan Aprel döyüşlərində, əlaltısı olduğu ölkələrin hərbi dəstəyi ilə qeyri-bərabər döyüşlərdə ərazilərimizi işğal edən, xarici hamilərinin köməyi sayəsində işğal onilliklər boyu sürdürən və hətta əbədiyyətədək davam etdirmək istəyən təcavüzkar Ermənistanı bu torpaqların əsl sahiblərinin kim olduğunu "dəmir yumruq"la başa saldı. Ermənistanın qorxaqlardan, fərarilərdən ibarət ordusunun canına lərzə salaraq bu utancverici məğlubiyyətlərinin ardının tezliklə gələcəyinin ismarıcını çatdırdı.

2017-ci ilin martında Azərbaycan Ordusunun Aprel qələbəsinin ildönümü ilə əlaqədar bir qrup hərbcimizlə görüşü zamanı Prezident İlham Əliyev vurğulamışdı ki, Ermənistanın uzun illər ərzində öz ordusu haqqında yaratdığı mifləri, əfsanələri Aprel döyüşləri darmadağın etdi və

göstərdi ki, bu gün əgər bölgədə güclü ordu varsa, o da Azərbaycan Ordusudur.

Dövlət başçısı onu da əlavə etmişdi ki, Ermənistan rəhbərliyi Aprel döyüşləri zamanı özlərini tam şəkildə ifşa etmişdir. Onlar həm döyüş meydanında acı məğlubiyyətə uğradılar, həm də siyasi meydanda heç bir dəstək almadılar...

Ermənistan rəhbərliyi özünü o qədər miskin vəziyyətə saldı ki, onun acı nəticələrini bu gün də hiss edir. "Aprel döyüşləri demək olar ki, onların ideoloji əsaslarını dağıtdı. Bu gün Ermənistan cəmiyyəti sarsıntı, təşviş içindədir. Artıq vəziyyətə daha pragmatik baxımdan yanaşan qüvvələr açıq-aydın bildirirlər ki, əgər Azərbaycan ilə münasibətlər yoluna qoyulmasa, Ermənistanın gələcəyi yoxdur", - deyərək dövlət başçısı bildirmişdir.

2016-cı ilin dördgünlük Aprel döyüşlərinin uğurlu davamı olaraq 2018-ci il may ayının 20-dən 27-nə qədər həyata keçirilən uğurlu əməliyyat nəticəsində Şərur rayonunun Günnüt kəndi və ətrafındakı mühüm strateji əhəmiyyətli yüksəkliklər işğaldan azad edildi.

Həm Aprel döyüşləri, həm də Günnüt əməliyyatı Şuşa Zəfərimizin başlanğıcı oldu.

2020-ci il sentyabrın 27-də başlayan Vətən müharibəsində Müzəffər Ali Baş Komandan İlham Əliyevin rəhbərliyi altında rəşadətli Azərbaycan Ordusu işğalçı düşməni məhv edərək torpaqlarımızı azadlığına qovuşdurdu. 2016-cı ildə 4 günə düşməni darmadağın edərək ölkəmizə qələbə ərməğan edən qəhrəman oğullarımız 2020-ci ildə cəmi 44 günə ay-ulduzlu, üçrəngli Azərbaycan bayrağını Şuşa zirvəsində dalğalandırdılar. 2023-cü ilin sentyabrında isə 23 saatlıq antiterror tədbirlərində igid döyüşçülərimiz Qarabağda quldur yuvasını dağıdaraq bütöv Azərbaycanın qalibiyyət dastanını yazdılar.

Beləliklə, Azərbaycan xalqı 2016-cı il Aprel qələbəsi ilə bünövrəsini qoyduğu və 2020-ci il noyabr zəfəri ilə məntiqi zirvəsinə yetirdiyi milli yolunu layiqincə başa çatdırıb növbəti hədəflərinə - Qarabağda və Şərqi Zəngəzurdə quruculuq və qayıdış hədəflərinə yönəldi...

*Yasəmən MUSAYEVA,
"Azərbaycan"*